



नेपाल राजपत्र

नेपाल सरकारद्वारा प्रकाशित

खण्ड ७१) काठमाडौं, कात्तिक १५ गते, २०७८ साल (संख्या २८)

भाग ३

नेपाल सरकार

उद्योग, वाणिज्य तथा आपूर्ति मन्त्रालयको

सूचना

विशेष आर्थिक क्षेत्र (पहिलो संशोधन) नियमावली, २०७८

विशेष आर्थिक क्षेत्र नियमावली, २०७४ लाई संशोधन गर्न वाञ्छनीय भएकोले,

विशेष आर्थिक क्षेत्र ऐन, २०७३ को दफा ५९ ले दिएको अधिकार प्रयोग गरी नेपाल सरकारले देहायका नियमहरू बनाएको छ।

१. संक्षिप्त नाम र प्रारम्भ: (१) यी नियमहरूको नाम “विशेष आर्थिक क्षेत्र (पहिलो संशोधन) नियमावली, २०७८” रहेको छ।

(२) यो नियमावली तुरुन्त प्रारम्भ हुनेछ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

२. विशेष आर्थिक क्षेत्र नियमावली, २०७४ को नियम २२ मा संशोधन: विशेष आर्थिक क्षेत्र नियमावली, २०७४ (यस पछि “मूल नियमावली” भनिएको) को नियम २२ र २३ को सट्टा देहायका नियम २२ र २३ राखिएका छन्:-

“२२. उद्योगको सूची तयार गर्ने: (१) ऐनको दफा ५ को उपदफा (१) बमोजिम विशेष आर्थिक क्षेत्रमा स्थापना गर्न नसकिने उद्योगको सूची अनुसूची-३ बमोजिम हुनेछ।

(२) उपनियम (१) बमोजिमको उद्योगको सूचीलाई प्राधिकरणले आफ्नो वेबसाइटमार्फत प्रकाशन गर्नु पर्नेछ।

२३. उद्योगको स्थापनाको लागि न्यूनतम पूँजी: विशेष आर्थिक क्षेत्रमा उद्योग स्थापनाको लागि अनुमतिपत्र प्राप्त गर्न चाहने स्वदेशी लगानीकर्ताले कम्तीमा दुई करोड रूपैयाँ र विदेशी लगानीकर्ताले विदेशी लगानी सम्बन्धी प्रचलित कानून बमोजिम तोकिएको विदेशी लगानीको न्यूनतम सीमामा नघट्ने गरी त्यस्तो उद्योगमा स्थिर पूँजी लगानी गर्नु पर्नेछ।”

३. मूल नियमावलीको नियम ३३ मा संशोधन: मूल नियमावलीको नियम ३३ को सट्टा देहायको नियम ३३ राखिएको छ:-

“३३. जानकारी दिनु पर्ने: ऐनको दफा १३ को उपदफा (१) वा (२) बमोजिम उद्योगले उत्पादन गरेको वस्तु वा सेवा नेपालको आन्तरिक बजारमा बिक्री गर्नु अघि त्यस्तो वस्तु वा सेवाको सम्बन्धमा देहायका कुरा खुलाई

प्राधिकरणले निर्धारण गरेको ढाँचामा प्राधिकरणलाई जानकारी दिनु पर्नेछः-

- (क) उद्योगले आन्तरिक बजारबाट कुनै कच्चा पदार्थ वा उत्पादन खरिद गरेको भएमा त्यस्तो पदार्थ वा उत्पादनको परिमाण, मूल्य र आपूर्ति गर्ने आपूर्तिकर्ताको विवरण,
- (ख) उद्योगबाट उत्पादित वस्तु वा सेवाको कूल परिमाण,
- (ग) निर्यात गरेको भए निर्यात गरिएको वस्तु वा सेवाको कूल परिमाण,
- (घ) आन्तरिक बजारमा बिक्री गर्ने वस्तु वा सेवाको कूल परिमाण,
- (ङ) आन्तरिक बजारमा बिक्री गर्नु पर्नाको कारण,
- (च) त्यस्तो वस्तु वा सेवाको उत्पादन र पैठारी गरिएका उत्पादनसँग सम्बन्धित मालवस्तुमा कुनै छुट तथा सुविधा प्राप्त गरेको भएमा सो सम्बन्धी विवरण,
- (छ) आन्तरिक बजारमा बिक्री गरिने वस्तु वा सेवाको उत्पादन मिति र व्याच नम्बर,
- (ज) उद्योगबाट उत्पादन भएको वस्तु भए कारखाना मूल्य र सेवा भए

कुनै कर वा शुल्क नजोडिएको
मूल्य खुल्ने विवरण।”

४. मूल नियमावलीको नियम ३४ मा संशोधन: मूल नियमावलीको नियम ३४ को उपनियम (२) को खण्ड (ड) पछि देहायको खण्ड (ड१) थपिएको छ:-

"(ड१) प्राधिकरणको सिफारिसपत्र"

५. मूल नियमावलीको अनुसूची-३ मा संशोधन: मूल नियमावलीको अनुसूची-३ को सट्टा संलग्न अनुसूची-३ राखिएको छ।

"अनुसूची-३

(नियम २२ को उपनियम (१) सँग सम्बन्धित)

विशेष आर्थिक क्षेत्रमा स्थापना गर्न नसकिने उद्योगहरू

- (१) चुरोट, बिँडी, खैनी, सिगार तथा सुर्तीजन्य वस्तु उत्पादन गर्ने,
- (२) ब्राण्डी, साइडर, वाइन, वियर तथा मदिरा उत्पादन गर्ने,
- (३) विस्फोटक पदार्थ उत्पादन गर्ने,
- (४) हातहतियार, गोली गठ्ठा, बारूद उत्पादन गर्ने । "

आज्ञाले,

अर्जुन प्रसाद पोखरेल
नेपाल सरकारको सचिव ।